

**IS-SIBT**  
**TAT-XXVIII ĠIMGHA MATUL IS-SENA**  
**TIFKIRA TAL-VERGNI MQADDSA MARIJA**

*Salmodija tas-Sibt tar-IV ġimgħa*

**IS-SEJHA GHAT-TIFHIR 'L ALLA**

**V/.** Mulej, iftaħli xufftejja.

**R/.** U fommi jxandar it-tifhir tiegħek.

**Salm 94 (95)**

**Ant.** Kristu hu Bin Marija: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Kristu hu Bin Marija: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaçet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Kristu hu Bin Marija: ejjew nadurawh.

Ejjew inqimuh u ninxteħtu quddiemu,  
għarkubtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Kristu hu Bin Marija: ejjew nadurawh.

"La twebbsux qalbkom bħal f'Meriba,  
bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Kristu hu Bin Marija: ejjew nadurawh.

Għal erbghin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Kristu hu Bin Marija: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Kristu hu Bin Marija: ejjew nadurawh.

## UFFIĊĊJU TAL-QARI

**V/.** O Alla, ejja ehlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

F'guf Marija niżel jgħammar  
dak li s-sema, l-art u l-baħar  
ixandruh u jagħtuh qima,  
għax hu Alla li ħalaqhom.

Ħdan il-Verġni, mimli grazzja,  
jilqa' fih lis-Sid il-Għoli,  
li jaqduh ix-xemx u l-qamar,  
l-univers bil-ħlejjaq tiegħu.

Hienja l-omm, li ġewwa ċ-ċokon  
tal-guf safi tagħha niżel  
il-Ħallieq, li xejn ma jesgħu,  
u f'qiegħ idu jzomm id-dinja.

Hienja dik li emmnet l-anglu  
u, bil-qawwa ta' l-Ispirtu,  
ġiebet fostna 'l Alla bniedem,  
il-mixtieq tal-ġnus mill-qedem.

Glorja lilek, Kristu Sidna,  
Bin Marija, Omm u Verġni;  
mal-Missier u ma' l-Ispirtu,  
ġieħ jintraddlek, issa w dejjem. Ammen.

### SALMODIJA

**Ant. 1:** Il-Mulej sejjaħ is-smewwiet u l-art biex jagħmel ħaqq mill-poplu tiegħu.

## Salm 49 (50)

### I

Tkellem il-Mulej, Alla fuq l-allat, \*  
u sejjaħ l-art.  
Minn fejn titla' x-xemx sa fejn tinzel, \*  
minn Sijon, il-ġmiel tagħha, Alla wera d-dija tiegħu.  
Ġej Alla tagħna, ma jibqax sieket; \*  
quddiemu nar li jeqred, madwaru tempesta qalila.

Hu jsejjaħ is-smewwiet mill-ġholi, \*  
u l-art, biex jagħmel haqq mill-poplu tiegħu:  
"Iġimġħu 'l ħbiebi quddiemi, \*  
li għamli patt miegħi bis-sagrificċju."  
U jħabbru s-smewwiet il-ġustizzja tiegħu, \*  
għaliex Alla nnifsu jagħmel il-haqq.  
Glorja.

**Ant. 1:** Il-Mulej sejjaħ is-smewwiet u l-art biex jagħmel haqq mill-poplu tiegħu.

**Ant. 2:** Sejjaħli f'jum id-dwejjaq, u jien neħilsek.

### II

"Isma', poplu tiegħi, għax se nitkellem, †  
Iżrael, għax se nixhed kontrik. \*  
Jien Alla, Alla tiegħek.  
Ma nċanfrekx għas-sagrificċji tiegħek; \*  
il-vittmi tiegħek maħruqa huma dejjem quddiemi.  
Ma neħtieġ ebda għoġol minn tiegħek, \*  
jew gidjien mill-imrieħel tiegħek.

Għax tiegħi huma l-bhejjem tax-xaġħri, \*  
eluf huma l-bhejjem fuq l-ġholjiet tiegħi.  
Jien nagħraf it-tjur kollha ta' l-ajru, \*  
taħt għajnejja kull ma jimxi fir-raba'.  
Li kont bil-ġuħ, m'hux se ngħid lilek, \*  
għax tiegħi l-art u kull ma fiha.

Huwa jien se niekol laħam il-gniedes, \*  
jew nixrob id-demm tal-gidjien?  
Agħti 'l Alla sagrafiċċju ta' radd il-ħajr, \*  
u rodd lill-Għoli l-wegħdiet tiegħek.  
Imbagħad sejjahli f'jum id-dwejjaq; \*  
jien nehilsek, u int tweggħani."  
Glorja.

**Ant. 2:** Sejjahli f'jum id-dwejjaq, u jien nehilsek.

**Ant. 3:** Is-sagrafiċċju ta' radd il-ħajr iseब्baħni.

### III

Lill-ħazin, imma, Alla jgħidlu: †  
"Kif titkellem fuq il-kmandamenti tiegħi, \*  
u żżomm fuq xufftejk il-patt tiegħi,  
int, li tobghod it-twiddib, \*  
u tixħet kliemi wara dahrek?

Jekk tiltaqa' ma' ħalliel, tissieħeb miegħu; \*  
u sehmeq taqsam maż-żienja.  
Fommok ftaħt għall-ħażen, \*  
u lsienek il-qerq jinseg.

Kontra ħuk toqgħod tpaċpaċ, \*  
kontra bin ommok tqassas.  
Dan int għamilt, u jien bqajt sieket; \*  
forsi ħsibt li jiena bħalek.  
Issa se nċanfrek, \*  
u dan kollu nqieghed quddiemek.

Ifhmuha sewwa, intom li tinsew 'l Alla, \*  
li ma naħtafkomx, u ħadd ma jeħliskom.  
Min iroddli sagrafiċċju ta' radd il-ħajr, \*  
dan iseब्baħni;  
lil min jimxi bis-sewwa \*  
nurih is-salvazzjoni ta' Alla."  
Glorja.

**Ant. 3:** Is-sagrafiċċju ta' radd il-ħajr iseब्baħni.

- V/. Ma nehdewx nitolbu għalikom.  
R/. Biex tagħrfu sewwa r-rieda ta' Alla.

## LEZZJONI 1

Qari mill-Ktieb tal-Profeta Malakija **Mal 3:1-24**

### *Jum il-Mulej*

Dan jgħid il-Mulej Alla : "Ara, jiena se nibgħat il-messaġġier tiegħi biex iħejji t-triq quddiem, u minnufih jidhol fit-tempju tiegħu s-Sid li intom qegħdin tfittxu; u l-Anglu tal-patt, li intom tixtiequ, ara, ġej!" jgħid il-Mulej ta' l-eżerċi.

Imma min se jissaporti l-jum tal-migja tiegħu? U min hu li se jieqaf meta jidher? Għax hu bħan-nar ta' wieħed li jsaffi d-deheb u bħas-sapun tal-ħassiela. U joqgħod isaffi u jnaddaf il-fidda, u jnaddaf 'l ulied Levi, u jsaffihom bħad-deheb u l-fidda, u huma jsiru għall-Mulej nies li jagħmlu l-offerta bis-sewwa. U tibda togħġbu lill-Mulej l-offerta ta' Ġuda u ta' Ġerusalemm bħal dari, bħal fis-snin l-imghoddija.

"Mbagħad nersaq lejkom għall-ħaqq, u nkun ħafif biex nagħti xhieda kontra s-saħħara, u kontra ż-żienja, u kontra min jaħlef bil-qerq, u kontra min jaħqar il-ħaddiem u l-armla u l-iltim, u kontra min iwarrab il-barrani u ma jibżax minni," jgħid il-Mulej ta' l-eżerċi.

"Għax jien, il-Mulej, ma tbiddiltx;  
u intom, ulied Ġuda, ma ntemmejtux.  
Sa minn żmien missirijietkom  
twarrabtu mill-preċetti tiegħi u ma ħaristuhomx.  
Ergħu lura lejja,  
u jien nerga' lura lejkom,"  
jgħid il-Mulej ta' l-eżerċi.  
"Imma intom tgħidu:  
'Fuqieq nergħu lura?'  
Jista' bniedem iqarraq b'Alla ?  
Madankollu intom qegħdin tqarrqu bija.  
Imma intom tgħidu:  
'Fiex qarraqna bik?'  
Fid-dieċmi u fl-offerti.  
Mishutin intom għall-aħħar,

ghax intom qegħdin tqarrqu bija,  
il-poplu kollu. Ġibuhom shaħ id-dieċmi u l-offerti fit-teżor,  
halli jkun hemm l-ikel f'dari.

U b'hekk ejjew ġarrbuni,"

jgħid il-Mulej ta' l-eżerċti;

"Taraw jekk niftaħx għalikom it-twieqi tas-sema,  
u jekk insawwabx fuqkom barka  
aktar milli biżżejjed.

U minħabba fikom inċanfar il-grad wikkiel

biex ma jeqridilkomx il-frott ta' l-art,

u biex id-dielja ma tfrafrilkomx

l-għenieqed ma' l-għalqa,"

jgħid il-Mulej ta' l-eżerċti.

"Mbagħad il-ġnus kollha jsejjhulkom hienja,

ghax intom tkunu art li fiha għaxqa,"

jgħid il-Mulej ta' l-eżerċti.

"Ibsa għalija klimijietkom," jgħid il-Mulej. "Imma intom tgħidu,  
'X'għedna kontra tiegħek?' Intom tgħidu: 'Hu għalxejn li taqdi lil Alla! U  
x'jiswa jekk ħarisna t-twissijiet tiegħu u jekk imxejna b'qalb imnikkta quddiem  
il-Mulej ta' l-eżerċti? Mela issa ħa nsejjhulhom aħna hienja n-nies kburin;  
dawk kollha li jagħmlu l-ħażen mhux biss imurilhom kollox bir-riżq, imma  
wkoll meta jgarrbu 'l Alla jehilsuha lixx!' "

Hekk qalu bejniethom dawk li jibzghu mill-Mulej; u l-Mulej ta widen u  
sema'; u nkiteb quddiemu ktieb it-tifikiriet minħabba f'dawk li jibzghu minnu u  
dawk li jafdaw f'ismu. "U fil-jum imħejji minni," jgħid il-Mulej ta' l-eżerċti,  
"huma jkunu għalija teżor li ma bħalu, u nagħdirhom kif raġel jagħder lil ibnu  
li jaqdi." Mbagħad mill-ġdid tagħrfu tagħzlu bejn il-ġust u l-ħażin, bejn min  
jaqdi 'l Alla u min ma jaqdihx.

"Għax, ara, jiġi l-Jum, jaqbad qisu forn, u l-kburin kollha u dawk kollha li  
jagħmlu l-ħażen ikunu tiben, u l-Jum li ġej għad jahraqhom," jgħid il-Mulej ta'  
l-eżerċti, "hekk li ma jhallilhom la għerq u lanqas fergħa. Imma għalikom li  
tibzghu minn ismi, titla' x-xemx tal-ġustizzja bir-raġġi tagħha li jagħtu s-saħħa,  
u intom toħorġu taqbzū qiskom għoġiela msemmna. U tishqu l-ħżiena, ghax  
huma jkunu qishom irmied taħt qigħan riglejkom fil-jum imħejji minni," jgħid  
il-Mulej ta' l-eżerċti.

"Ftakru fil-Liġi ta' Mosè, il-qaddej tiegħi,

fil-precetti u l-kmandamenti

li jiena fuq Ħoreb ordnajtlu għal Izrael kollu.

"Ara, jiena nibagħtilkom lil Elija l-profeta  
qabel ma jasal Jum il-Mulej,  
kbir u tal-biża'.  
U jdawwar qalb il-missirijiet lejn uliedhom  
u qalb l-ulied lejn missirijiethom,  
li ma niġix naħbat għall-art u nħalliha tinqered."

## **RESPONSORJU Mal 3:1; Lq 1:76**

**R/.** Ara, jiena se nibgħat il-messagġier tiegħi biex ihejji t-triq quddiem. \* Jidhol fit-tempju tiegħu s-Sid, li intom qegħdin tfittxu; u l-Anglu tal-patt, li intom tixtiequ.

**V/.** U int, tfajjel, tissejjah profeta ta' l-Għoli, għax tmur qabel il-Mulej biex tfejju triqatu. \* Jidhol fit-tempju tiegħu s-Sid, li intom qegħdin tfittxu; u l-Anglu tal-patt, li intom tixtiequ.

## **LEZZJONI II**

Qari mid-Diskorsi ta' l-isqof San Sofronju

### *Il-Missier bierek lill-bnedmin b' Marija*

*Sliem għalik, mimlija bil-grazzja; il-Mulej miegħek.* U x'jista' jkun hemm aqwa minn ferħ bħal dan, Vergni Marija. X'jista' jkun hemm oġġla minn din il-grazzja li int waħdek qlajt mingħand Alla? Jew x'nistgħu nistħajju isbaħ u oġġla minn grazzja bħal din? Kull haġa oħra hija wisq imbiegħda mill-għageb li naraw isehh fik, kollox jinsab wisq 'l isfel mill-grazzja tiegħek; il-hwejjeġ kollha, sbieħ kemm huma sbieħ, kollox qiegħed wara l-grazzja tiegħek u wisq iċken fil-foħrija.

*Il-Mulej miegħek:* min se jissogra jehodha miegħek? Alla minnek: min sejjer ma jwarrabx biex iħalli lilek tgħaddi? Jew min ma jhossx ruħu ferħan li jagħti lilek l-ewwel u l-aqwa post? Għalhekk, xhin nilmaħ id-doni sbieħ u għolja li bihom inti mzejjna wisq aktar mill-ħlejjaq l-oħra kollha, hallini ngħolli leħni u ngħidlek bl-akbar ferħ: *Sliem għalik, mimlija bil-grazzja; il-Mulej miegħek.* Għax bis-saħħa tiegħek thennew mhux biss il-bnedmin iżda wkoll il-qtajja' tas-sema.

Tassew *imbierka inti fost in-nisa*, għax int bdilt is-saħta ta' Eva f'barka; u bik tbierək Adam, li qabel kien mixħut u midrub bis-saħta.

Tassew *imbierka inti fost in-nisa*, għax bik il-missier bierek lill-bnedmin u helishom mis-saħta ta' l-imghoddi.



Tassew, *imbierka inti fost in-nisa*, għax bik l-ewwel missier u omm tagħna sabu s-salvazzjoni; għax kont int li għibt fid-dinja s-salvatur, li hallas lil Alla biex isalvahom.

Tassew *imbierka inti fost in-nisa*, għax mingħajr żerriegħa int għamilt dak il-frott li kien barka għad-dinja kollha u fdieha mis-saħta li nisslet ix-xewk fiha.

Tassew *imbierka inti fost in-nisa*, għax int, għad li mara skond in-natura, imma sirt tabilhaqq Omm Alla. Għax ladarba dak li twieled minnek hu tassew Alla magħmul bniedem, int bil-jedd u l-ħaqk kollu għandek tissejjaħ Omm Alla, int li tassew ulidt lil Alla.

Int għibt fil-guf tiegħek lil Alla nnifsu, li għammar fik bħala bniedem, u feġġ minnek bħal għarus li ferraħ lill-bnedmin kollha bid-dawl ta' Alla li wasslilhom.

Fik, o Vergni, bħal f'sema ta' bjuda bla nikta u kollu dija. Alla waqqaf l-għamara tiegħu, u hareġ minnek bħal għarus ħiereġ minn go kamartu, biex matul ħajtu jgħiri l-għirja tiegħu tixbah lill-għirja ggantija tax-xemx li kellha għgħib is-salvazzjoni u l-ħajja lill-bnedmin kollha, u li, fid-dawra tagħha minn tarf għall-ieħor tas-sema, timla kollox bil-ħeġġa qaddisa u bid-dawl li jagħti l-ħajja.

## **RESPONSORJU**

**R/.** Tassew imbirka inti fost in-nisa, għax int bdilt is-saħta ta' Eva f'barca. \* Bik il-Missier bierek lill-bnedmin.

**V/.** Bik l-ewwel missier u omm tagħna sabu s-salvazzjoni. \* Bik il-Missier bierek lill-bnedmin.

## **TALBA**

Aħna u nagħtu għeħ lill-Vergni mqaddsa Marija fit-tifkira glorjuża tagħha, aghmel, Mulej, li bit-talb tagħha għalina aħna wkoll jisthoqqilna nieħdu mill-milja tal-grazzja tiegħek. B'ibnek Ġesù Kristu Sidna, u miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbirku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Vergni mbierka, li bi mħabbtek  
qisek kewkba tidli fl-għoli,  
fuq din l-art għalina msejtna  
inti l-għajn tal-ħajja u t-tama.

Sidt ħanina w kbira tagħna,  
inti tista' tmiss qalb Ibnek,  
hekk li hu jismagħna dejjem  
jekk nitolbu b'tama sħiħa.

Bi tjubitek tersaq lejna  
qabel nersqu lej, Omm ħelwa,  
u kull waqt issawwab fuqna  
dak li hu ta' gid għalina.

Kbir hu l-gieħ li xtered fuqek,  
daqshekk kbira l-ħniena tiegħek;  
inti l-gabra ta' kull tjeba  
li l-ħolqien hu mogħni biha.

Lill-Missier ħanin infahħru,  
lill-Ispirtu s-Santu u 'l Ibnek,  
li, bħal b'libsa kollha gawhar  
ta' gmiel kbir, żejjnuk bil-grazzja. Ammen.

### SALMODIJA

**Ant. 1:** Tajjed li ngħannu lil ismek, Mulej, u nxandru fil-għodu t-tjeba tiegħek.

### Salm 91 (92)

Tajjed li nfahħru l-Mulej, \*

li ngħannu lil ismek, inti l-Għoli,  
Inxandru fil-ghodu t-tjieba tiegħek, \*  
u billejl il-fedeltà tiegħek,  
fuq l-ghaxar kordi u fuq l-arpa, \*  
u bid-daqq taç-çetra.

Għax inti, Mulej, ferrahtni b'ghemilek; \*  
għal għemil idejk jien ngħanni bil-ferħ.

Kemm huma kbar, Mulej, l-ghemejjel tiegħek, \*  
kemm huma għolja ħsibijietek!  
Il-bniedem bla moħħ ma jagħrafhomx, \*  
u l-iblah ma jifhimhomx.  
Mqar jekk iħaddru bħall-ħaxix il-ħżiena, \*  
u jwarrdu dawk kollha li jagħmlu l-ħażen,  
lkoll għad jinqerdu għal dejjem. \*  
Imma inti, Mulej, għal dejjem fl-għoli.

Għax l-ghedewwa tiegħek, Mulej, †  
l-ghedewwa tiegħek jintilfu; \*  
jitferrxu dawk kollha li jagħmlu l-ħażen.  
Imma lili daqs gendus saħħahtni, \*  
zejt ifuħ sawwabtli fuqi.  
Għajnejja jaqgħu fuq l-ghedewwa tiegħi, \*  
widnejja jisimgħu bit-telfa  
tal-ħżiena li qamu għalija.

Il-bniedem ġust bħall-palma jhaddar, \*  
bħal çedru tal-Libanu jikber.  
Imħawwlin f'dar il-Mulej, \*  
iħaddru fil-btieħi tat-tempju ta' Alla tagħna.  
Sa fi xjuħithom il-frott jagħmlu, \*  
kollhom ħajja u ħdura,  
biex ixandru li ġust hu l-Mulej, il-blata tiegħi, \*  
u ebda qerq ma jinsab fih.  
Glorja.

**Ant. 1:** Tajjeb li ngħannu lil ismek, Mulej, u nxandru fil-ghodu t-tjieba tiegħek.

**Ant. 2:** Nagħtikom qalb ġdida u nqiegħed ġo fikom ruħ ġdida.

## Kantiku Ezek 36:24-28

Jien nehodkom minn fost il-ġnus, †  
u niġmagħkom mill-artijiet kollha, \*  
u nerga' ndaħħalkom f'artkom.

U nroxx fuqkom ilma safi, †  
u tissaffew mit-tingis kollu tagħkom; \*  
mill-idoli kollha tagħkom insaffikom.

U nagħtikom qalb ġdida, \*  
u nqiegħed ġo fikom ruħ ġdida,  
U nneħhi minn ġisimkom il-qalb tal-ġebel \*  
u nagħtikom qalb tal-laħam.

U nqiegħed ruħi ġo fikom, †  
u nagħmel li timxu skond il-kmandamenti tiegħi, \*  
u li żzommu l-preċetti tiegħi u tħarsuhom.

U tgħammru fl-art li tajt 'il missirijietkom, †  
u intom tkunu l-poplu tiegħi, \*  
u jiena nkun Alla tagħkom.

Glorja.

**Ant. 2:** Nagħtikom qalb ġdida u nqiegħed ġo fikom ruħ ġdida.

**Ant. 3:** Mulej, is-sebħ tiegħek jgħannih fomm it-tfal u t-trabi tal-ħalib.

## Salm 8

Mulej, Sid tagħna, \*  
kemm hu kbir ismek fl-art kollha!

Int qegħedt is-sebħ tiegħek \*  
'il fuq mis-smewwiet.

Int, li s-sebħ tiegħek jgħannih \*  
fomm it-tfal u t-trabi tal-ħalib;  
int, li bnejt sur kontra l-għedewwa, \*  
biex iġġib fix-xejn l-għadu u 'l min iqum kontrik.

Inħares lejn is-smewwiet, għemil subgħajk, \*

il-qamar u l-kwiekeb li int qegħedt fihom!  
X'inh u l-bniedem biex tiftakar fih, \*  
bin il-bniedem, biex taħseb fih?

Ftit inqas mill-allat għamiltu, †  
bis-sebħ u l-ġmiel żejjintu, \*  
qegħedtu fuq l-ġhemejjel kollha ta' idejk!

Kollox taħt riġlejh qegħedtlu: \*  
in-nagħaġ u l-baqar kollha, sa l-bhejjem tax-xagħri;  
l-ġhasafar ta' l-ajru u l-ħut tal-baħar, \*  
dak kollu li jterraq fil-baħar.

Mulej, Sid tagħna, \*  
kemm hu kbir ismek fl-art kollha!  
Glorja.

**Ant. 3:** Mulej, is-sebħ tiegħek jgħannih fomm it-tfal u t-trabi tal-ħalib.

### **LEZZJONI QASIRA ara Iz 61:10**

Nifraħ fuq li nifraħ bil-Mulej, taqbez bil-ferħ ruħi b'Alla tiegħi, għax hu libbisni bi lbies is-salvazzjoni, bil-mantar tal-ġustizzja għattieni, bħal għarusa tlellex bil-ġawhar tagħha.

### **RESPONSORJU QASIR**

**R/.** Għażilha l-Mulej, \* U ħatarha fost kulħadd. Għażilha.

**V/.** Dahħalha tghammar fid-dar tiegħu. \* U għażilna fost kulħadd. Glorja.  
Għażilha.

**Ant. tal-kantiku ta' Żakkarija:**

Vergni qaddisa u bla tebgħa, jisthoqqlok l-oġhla tifhir, għaliex bik ilqajna fostna lill-Feddej tagħna, Ġesù Kristu Sidna.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,

bħalma kien wiegħed fl-imgħoddi \*  
     b'fomm il-profeti qaddisin tiegħu,  
 biex isalvana mill-għedewwa tagħna \*  
     u minn idejn dawk kollha li jobogħduna.  
 B'hekk juri ħniena ma' missirijietna, \*  
     u jiftakar fil-patt qaddis tiegħu,  
 fil-ħalfa li ħalef lil Abraham missierna, \*  
     li jagħtina  
 li, meħlusin minn idejn l-għedewwa tagħna, \*  
     naqduh bla biża'  
 tul ħajjitna kollha, \*  
     bil-gustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
     għax tmur qabel il-Mulej biex tħejjilu triqatu,  
 biex tgħarraf lill-poplu tiegħu bis-salvazzjoni, \*  
     bil-maħfra ta' dnubiethom,  
 ħierga mill-qalb ħanina ta' Alla tagħna, \*  
     li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
     fid-dlamijiet u d-dell tal-mewt, \*  
     ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
     u lill-Ispirtu s-Santu,  
 Kif kien mill-bidu, issa u dejjem, \*  
     u jibqa' għal dejjem ta' dejjem. **Ammen.**

### Ant. tal-kantiku ta' Żakkarija:

Vergni qaddisa u bla tebgħa, jistħoqqlok l-ogħla tifhir, għaliex bik ilqajna  
 fostna lill-Feddej tagħna, Ġesù Kristu Sidna.

### PREĊI

Alla, il-Missier li jista' kollox, ried li kull nisel ifaħħar lil Marija, Omm Ibnu.  
 Insebbħuh u ngħolluh bit-tifhir, u fiċ-ċokon tagħna nitolbuh u ngħidulu:

*Tidħol għalina quddiemek Marija, mimlija bil-grazzja.*

Int għamilt lil Marija omm kollha ħniena:

- aghmel li dawk kollha li jinsabu fil-periklu jhossu l-ħlewwa ta' l-għozza tagħha ta' omm.

Int ridt li Marija tkun l-omm tal-familja fid-dar ta' Ġesù u Ġuzeppi:

- bit-talb tagħha għin lill-ommijiet kollha biex iħeggu l-imħabba u l-qdusija fil-familji tagħhom.

Int qawwejt lil Marija biex tieqaf ħdejn is-salib ta' Ibnek, u fil-qawmien tiegħu mlejtha bil-ferħ:

- għin lill-bnedmin kollha fl-hemm tagħhom u wettaqhom fit-tama.

Int dawwalt lil Marija biex iżzomm kelmtek fi ħsiebha u għamiltha qaddejja fidila tiegħek;

- bit-talb tagħha agh̃tina l-grazzja li naqdu lil Ibnek u nkunu dixxipli tiegħu.

Int żejjint lil Marija bil-kuruna ta' sultana tas-sema:

- agh̃mel li ħutma l-mejtin jidħlu għal dejjem fl-hena tas-saltna tiegħek mal-qtajja' tal-qaddisin.

## **Missierna**

### **Talba**

Aħna u nagħtu ġieħ lill-Verġni mqaddsa Marija fit-tifkira glorjuża tagħha, agh̃mel, Mulej, li bit-talb tagħha għalina aħna wkoll jisthoqqilna nieħdu mill-milja tal-grazzja tiegħek. B'Ibnek Ġesù Kristu Sidna, u miegħek jgh̃ix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.

**Ammen.**

## IT-TALB TA' NOFS IL-JUM

V/. O Alla, ejja ehlišni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgha ta' filghodu

#### INNU

Spirtu s-Santu, li int Alla  
wieħed mal-Missier u l-Iben,  
ejja xxerred gēwwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfghu lejġ it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li gēj minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żzejnu b'dawl iħagğeg.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dgħajjef,  
gib is-sliem tassew fi qlubna.

Isma' talbna, Missier twajjeb,



w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tibdil lill-ħlejjaq triegi:  
lil kull siegħa tal-gurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** Ha tkun idek l-għajnuna tiegħi, għax jien ħtart il-preċetti tiegħek.

### **Salm 118 (119): 169-176**

#### **XXII (Taw)**

Ha tasal quddiemek, Mulej, l-għajta tiegħi; \*  
agħtini d-dehen skond il-kelma tiegħek.  
Ha jasal quddiemek it-ħannin tiegħi; \*  
eħlisni skond il-wegħda tiegħek.

Jinfexxu xufftejja fit-tiffhir tiegħek, \*  
għax int tghallimni l-kmandamenti tiegħek.  
Ixandar ilsieni l-wegħda tiegħek, \*  
għax kollha gusti l-kmandamenti tiegħek.

Ha tkun idek l-ghajnuna tiegħi, \*  
ghax jien htart il-preċetti tiegħek.  
Jien nixtieq is-salvazzjoni tiegħek, Mulej; \*  
il-ligi tiegħek hija l-ghaxxa tiegħi.  
Ha nibqa' haj, biex infahhrek! \*  
Ikunu d-digrieti tiegħek l-ghajnuna tiegħi!  
Jien hriġt mit-triq bhal naghga mitlufa; \*  
fittex il-qaddej tiegħek,  
ghax jien ma nsejtx il-kmandamenti tiegħek.  
Glorja.

**Ant.1** Ha tkun idek l-ghajnuna tiegħi, ghax jien htart il-preċetti tiegħek.

**Ant.2** It-tron tiegħek, Alla, ghal dejjem ta' dejjem.

### **Salm 44 (45)**

#### **I**

Qalbi tfawwar bi kliem sabih; †  
nghanni l-ghanja tiegħi lis-sultan; \*  
ilsieni pinna ta' kittieb hafif.  
Int l-isbah fost ulied il-bnedmin, †  
imsawwba l-hlewwa fuq xufftejk; \*  
ghalhekk bierkek Alla ghal dejjem.

Thazzem, qalbieni, b'sejfek fuq genbek; \*  
ilbes il-gieh u l-gmiel tiegħek!  
Irkeb ghar-rebha tas-sewwa u l-haqq; \*  
turik lemintek hwejjeg ta' l-ghageb!  
Il-vlegeg tiegħek jinfdu, †  
tahtek jaqghu l-popli; \*  
jaqtghu qalbhom l-ghedewwa tas-sultan.

It-tron tiegħek, Alla, ghal dejjem ta' dejjem; \*  
xettru tas-sewwa hu x-xettru ta' saltnatek!  
Int thobb il-gustizzja u tobghod il-hazen; \*  
ghalhekk dilkek Alla, Alla tiegħek,  
b'zejt il-hena aktar minn shabek.

Bil-mirra u s-sabbara u l-kassja, kollha fwieha lbiesek. \*

Mill-palazzi ta' l-avorju  
jferrhek id-daqq tal-kordi.  
Bniet is-sultan johorgu jilqghuk; \*  
f'lemintek is-sultana mzejjna b'deheb ta' Ofir.  
Glorja.

**Ant.2** It-tron tieghek, Alla, ghal dejjem ta' dejjem.

**Ant.3** Rajt lil Ġerusalem il-ġdida, bhal gharusa mzejjna għall-għarus tagħha.

## II

Isma', binti, hares u aḡti widen, \*  
insa 'l ġensek u 'l dar missierek.  
Jitgħaxxaq is-sultan bi ġmielek; \*  
u int, għax hu sidek, aḡtih qima.  
In-nies ta' Tir bir-rigali jiġu, \*  
il-kbarat ifittxu l-favuri tieghek.

Kollha ġmiel bint is-sultan bil-ġawhar, \*  
minsug bid-deheb ilbiesha.  
Għand is-sultan jehduha bix-xbejbiet warajha, \*  
it-tfajliet li jingħatawlha bi sħabha.  
Jittieħdu b'għajat ta' ferħ u hena; \*  
jidhlu fil-palazz tas-sultan.

Flok missirijietek jilhqqu wliedek; \*  
inti tqeghedhom kapijiet fuq l-art kollha.  
Infakkar ismek minn nisel għal nisel; \*  
ifahhruk il-popli għal dejjem ta' dejjem!  
Glorja.

**Ant.3** Rajt lil Ġerusalem il-ġdida, bhal gharusa mzejjna għall-għarus tagħha.

### **Fid-Disgha ta' filghodu**

### **LEZZJONI QASIRA Dan 6:27b. 28**

Alla tagħna hu l-ħaj u ta' dejjem, li s-saltna tiegħu ma tinqeridx, u l-ħakma tiegħu ddum sa l-aħħar; minnu l-ħelsien u s-salvazzjoni, hu jagħmel il-mirakli u l-għegubijiet fis-sema u fl-art.

**V/.** Kunu afu li jien Alla.

**R/.** Gholi fuq il-ġnus, gholi fuq l-art.

### **Talba**

Mulej Alla, Missier li tista' kolloxx, sawwab id-dawl ta' l-Ispirtu s-Santu fuqna, ulied is-saltna tiegħek, u zommna 'l bogħod minn kull għadu, biex inkunu fl-hena u s-sliem u nfaħħruk bla heda. Bi Kristu Sidna. Ammen.

### **F'Nofsinhar**

#### **LEZZJONI QASIRA**

**Rum 15:5-7**

Alla li minnu ġej kull sabar u faraġ, jagħtikom il-grazzja li tkunu fehma waħda bejnietkom skond Kristu Ġesù, biex b'fomm wiehed u qalb waħda tfaħħru 'l Alla u Missier Sidna Ġesù Kristu. Għalhekk ilqgħu 'l xulxin, bħalma Kristu wkoll laqa' lilkom, għas-sebħ ta' Alla.

**V/.** Il-Mulej jitgħaxxaq bil-poplu tiegħu.

**R/.** U jsebbaħ lill-fqajrin bir-rebħa.

### **Talba**

Heġġigna, Mulej, bin-nhar ta' l-imħabba ta' dejjem, u tħallih qatt jonqos fina, biex bi mħabba waħda u shiħa nħobbu lilek fuq kolloxx, u lil ħutna minħabba fik. Bi Kristu Sidna. Ammen.

### **Fit-Tlieta ta' wara nofsinhar**

#### **LEZZJONI QASIRA Fil 4:8.9b**

Ħuti, f'dan għandkom taħsbu: f'kull ma hu veru, kull ma hu xieraq, kull ma hu qaddis, kull ma hu safi, kull ma jiġbed l-imħabba, kull ma jistħoqqlu l-qima, kull ma hu virtù, kull ma haqqu t-tifhir; f'dan kollu aħsbu. U Alla tas-sliem ikun magħkom.

**V/.** Ha nkabbrek, Alla tiegħi, sultan.

**R/.** U nbierrek ismek għal dejjem ta' dejjem.

## **Talba**

Isma', Mulej, it-talb li nagħmlulek biex ikollna paċi sħiħa, u, bl-interċessjoni tal-Verġni Mqaddsa Marija, aghmel li ningħataw għalik tul ħajjitna kollha, ħalli żgur isehħilna naslu għandek. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.